



MALTA

**QORTI ĊIVILI
PRIM'AWLA**

**ONOR. MĦALLEF
LAWRENCE MINTOFF**

Seduta tal-11 ta' Lulju, 2016

Rikors Maħluf Numru: 339/2015 LM

**Leonard sive Leo Cassar f'ismu personali u bħala direttur għan-nom u fl-
interess tas-soċjetà kummerċjali Allwares Limited**

vs.

Emmanuel Bartolo

Il-Qorti,

Rat ir-Rikors Maħluf tal-atturi **Leonard sive Leo Cassar f'ismu personali u bħala direttur għan-nom u fl-interess tas-soċjetà kummerċjali Allwares Limited** (minn issa 'il quddiem "l-atturi") ipprezentat fil-15 ta' April 2015, li permezz tiegħu wara li jippremettu:

- 1. Illi permezz ta' ittra uffiċjali intavolata fit-23 ta' Mejju, 2014, il-konvenut ivvanta fil-konfront tal-esponenti l-pretensjoni li huwa għandu drittijiet ta' proprjetà fuq il-bitħa interna f'St. Anne Court, Tigné Seafront, Sliema, u li għalhekk il-pajpijiet tad-drenagg u t-twieqi ġodda miftuħa mill-esponenti fuq din il-proprjetà jikkostitwixxu servitujiet ġodda fuq il-proprjetà tal-konvenut.*
- 2. Illi tali pretensjoni hija infondata fil-fatt u fid-dritt.*
- 3. Illi l-esponenti jixtieq jeħles mill-imsemmija pretensjoni tal-konvenut kif jiddisponi l-Artikolu 403 tal-Kodiċi ta' Organizzazzjoni u Proċedura Ċivili.*
- 4. Illi għalhekk qegħda ssir din il-kawża.*
- 5. Illi Leonard Cassar, kemm fil-kwalità tiegħu personali kif ukoll kif debitament awtorizzat jirrappreżenta lis-soċjetà Allwares Limited fi proċeduri ġudizzjarji, jiddikjara li jaf bil-fatti personalment.*

Għalhekk talbu lil din il-Qorti:

- 1. tipprefiġġi terminu qasir u perentorju li skont l-Artikolu 403 et sequens tal-Kodiċi ta' Organizzazzjoni u Proċedura Ċivili ma jkunx ta' iktar minn tlett xhur u li fih il-konvenut għandu jġib 'il quddiem b'kawża il-pretensjoni imsemmija minnu fl-ittra uffiċjali preżentata fit-23 ta' Mejju, 2014;*
- 2. fin-nuqqas tal-konvenut li jressaq 'il quddiem b'kawża l-imsemmija pretensjoni tiegħu entro t-terminu prefiss lilu, tordna u tikkundanna lill-istess konvenut għas-silenzju perpetwu u li jiskot għal dejjem u b'hekk timpedih milli jaġixxi qatt iżjed dwar tali pretensjoni,*

u dan kollu previa kull provvediment ieħor li lilha jidhrilha xieraq u opportun.

Bl-ispejjeż kontra l-konvenut, li huwa minn issa ngunt in subizzjoni.

Rat ir-Risposta Ġuramentata tal-konvenut **Emmanuel Bartolo** (minn issa ‘l quddiem “il-konvenut”) ipprezentata fit-13 ta’ Mejju, 2015 li permezz tagħha eċċepixxa:

- 1. Illi l-intimat, permezz ta’ kuntratt datat 15 ta’ Jannar, 1975, kien akkwista l-‘basement’ jew kantina mingħajr numru li jinsab f’Saint Anne Court, Bisazza Street, Sliema, illum magħruf bħala Café Cuba, liema fond igawdi unikament mill-bitħa fl-istess blokk magħruf bħala Saint Anne Court;*
- 2. Illi għalhekk, l-intimat huwa proprjetarju tal-bitħa interna u qiegħed fil-pussess assolut tal-istess bitħa li tgawdi minn dawl u arja u servizzi oħra;*
- 3. Illi l-attur għamel xogħlijiet strutturali fuq il-proprjetà 7/8 St. Anne Square, Sliema u fetaħ twieqi ġodda li jħarsu fuq il-bitħa imsemmija proprjetà tal-intimat, liema twieqi infetħu abbużivament u illegalment, kif ukoll pajpijiet ġodda tad-drenaġġ in kwantu jikkostitwixxu servitujiet ġodda fuq il-proprjetà tal-intimat;*
- 4. Illi għaldaqstant l-intimat interpella lill-atturi sabiex jiddesistu milli jaggravaw l-proprjetà tal-intimat b’servitujiet ġodda u sabiex immedjatament jagħlaq it-twieqi li nfetħu mingħajr ebda dritt fil-liġi; illi din l-ittra uffiċjali tat-23 ta’ Mejju, 2014 saret sabiex l-intimat jikkawtela d-drittijiet tiegħu skont il-liġi;*
- 5. Illi dak allegat mill-atturi fit-tieni paragrafu tar-rikors promotur m’huwiex minnu u fil-fatt l-ittra uffiċjali de quo kienet ġiet ipprezentata mill-eċċipjent b’neċessità u kawtela ġuridika għall-konservazzjoni u protezzjoni tad-drittijiet tiegħu wara li l-attur beda jibni fuq il-proprjetà 7/8, St. Anne Square, Sliema u fetaħ twieqi ġodda li jħarsu fuq il-bitħa tal-intimat fil-blokk magħruf bħala St. Anne’s Court, Bisazza Street, ġia Tigne Seafront, Sliema;*
- 6. Illi l-intimat jirrileva wkoll għal kull buon fini illi l-atturi qatt ma rrispondew għall-ittra uffiċjali in kwistjoni datata 23 ta’ Mejju, 2014;*
- 7. Illi għalhekk, l-intimat m’għandux ibati l-ispejjeż ta’ din il-proċedura;*
- 8. Illi l-esponent jaf b’dawn il-fatti hawn dikjarati personalment.*

Eċċezzjonijiet

- 1. Illi l-azzjoni mressqa mill-atturi m'hiex ammissibbli għaliex l-ittra ufficjali mertu tal-kawża saret mill-intimat fi żmien waqtu sabiex jikkonserva u jħares id-drittijiet tiegħu, kemm dawk ta' proprjetà kif ukoll dawk ta' pussess, b'reazzjoni għall-provokazzjoni li saritlu mill-atturi meta dawn wettqu xogħlijiet strutturali b'mod abbużiv u illegali li permezz tagħhom aggravaw il-proprjetà fit-tgawdija tal-intimat b'servitujiet ġodda, fosthom billi fetħu twieqi ġodda li jħarsu fuq il-bitħa tal-binja magħrufa bħala Saint Anne Court, Bisazza Street, ġià Tigné Seafront, Sliema, kif ukoll bil-mogħdija ta' pajpijiet ġodda li jħarsu fuq l-istess bitħa;*
- 2. Illi mingħajr preġudizzju għall-eċċezzjonijiet l-oħra, l-azzjoni mressqa mill-atturi mhijiex ammissibbli għaliex l-atturi m'għandhomx pussess esklussiv tal-arja in kwistjoni, liema pussess jinsab f'idejn l-intimat u oħrajn;*
- 3. Illi mingħajr preġudizzju għall-eċċezzjonijiet l-oħra, l-intimat għandu interess illi jikkonserva u jipproteġi d-drittijiet tiegħu u għalhekk filwaqt illi jirrespingi l-allegazzjonijiet tal-atturi bħala infondati fil-fatt u fid-dritt, jgħid illi kemm-il darba din l-Onorabbli Qorti jidhrilha li għandha tilqa' t-talba tal-atturi billi tiffissa żmien sabiex l-intimat iġib 'il quddiem l-azzjoni tiegħu, huwa bi ħsiebu jressaq din l-azzjoni fit-terminu lili konċess;*
- 4. Illi għar-raġunijiet kollha suesposti l-intimat m'għandux ibati l-ispejjeż ta' din il-proċedura;*
- 5. Salv eċċezzjonijiet ulterjuri permissibbli skont il-ligi.*

Bl-ispejjeż.

Rat l-ittra ufficjali tat-23 ta' Mejju, 2014 mibgħuta mill-konvenut lill-atturi.

Rat in-nota tal-konvenut ipprezentata fit-22 ta' Jannar, 2016¹ imnejn jirriżulta li fid-9 ta' Novembru 2015 huwa fetaħ kawża kontra l-atturi in sostenn tal-pretensjoni tiegħu kif dedotta fl-ittra uffiċjali msemmija permezz tar-Rikors Maħluf Numru 1054/15.

Rat il-verbal kongunt tal-avukati difensuri tal-partijiet tal-udjenza tat-22 ta' Jannar, 2016² fejn iddikjaraw li l-mertu ta' din il-kawża jinsab eżawrit iżda l-atturi jzommu ferm il-kap tal-ispejjeż.

Semgħet it-trattazzjoni tal-avukati difensuri tal-partijiet dwar l-ispejjeż ta' din il-kawża.

Rat il-verbal fis-seduta tal-Ġimgħa 13 ta' Mejju, 2016 li permezz tiegħu din il-kawża tħalliet għall-udjenza tal-lum għas-sentenza.

Ikkunsidrat:

Illi l-azzjoni tal-jattanza, jew kif inhi wkoll magħrufa, tal-millantazzjoni, hija mogħtija mill-Kap. 12 permezz tal-Artikolu 403 li jgħid hekk:

“Meta f’atti ġudizzjarji, jew xort’ohra bil-miktub, persuna tippretendi li għandha xi jedd, il-parti li trid teħles din il-pretensjoni tista’ fi żmien sena mill-istess pretensjoni, titlob, b’rikors ġuramentat, li jiġi mogħti żmien lill-persuna li ppretendiet li għandha dak il-jedd, biex iġġib ’il quddiem b’kawża dik il-pretensjoni, u li, fin-nuqqas ta’ dan, jiġi lilha impedit li taġixxi qatt iżjed għal dik il-pretensjoni.”

¹ A fol. 19 sa 23 tal-proċess.

² A fol. 18.

L-iskop ewlieni ta' millantazzjoni hu biex ma jibqghux pendenti kwistjonijiet u allegazzjonijiet li jistghu jkunu bla bazi u mhux biex parti tiegħu vantaġġ strateġiku kontra l-oħra billi iġġiegħel lil parti l-oħra tintavola l-kawża hi (ara **Madliena Developments Limited vs. Ufficju Kongunt**, Prim'Awla 06.02.2004).

Illi din l-azzjoni ssib l-oriġini tagħha fil-liġijiet *Diffamari* u *Si contendat*, li ġew estiżi mid-dutturi lil dawk kollha li jimmillantaw dritt kontra l-beni jew il-persuna ta' ħaddieħor.

Illi l-kundizzjonijiet meħtieġa għall-eżercizzju tagħha huma:

1. li l-millantazzjoni tkun tikkonsisti fi pretensjoni li l-eżercizzju tagħha jkun għad irid jiġi;
2. li ma tkunx determinata min-neċessità jew minn kawtela ġuridika;
3. li l-pretensjoni jkollha l-karattru li tista' tiġi eżercitata f'azzjoni ġudizzjarja;
4. li l-millantazzjoni jkollha skop determinabbli, speċifiku jew kapaċi li jiġi speċifikat, u li għalhekk ma tkunx millantazzjoni ġenerika tad-drittijiet.

Illi l-ġudizzju ta' jattanza imur kontra d-dettami tad-dritt u speċjalment tal-massima *invitus agere nemo cogitur*; għaliex in-norma hija *actor in sua potestate habet quando utatur juri suam*. Kemm hu hekk, dwar l-azzjoni tal-jattanza, il-Professor Caruana³ jfisser din l-għamla ta' azzjoni bħala “...a violation of the principle that no one may be compelled, against his will, to institute proceedings and reduce to an insignificant term the normal period for

³ *Notes on Civil Procedure*, paġna 1456.

the institution of a lawsuit.”

Għalhekk dan id-dritt m'għandux jiġi estiż u għalhekk għandu jiġi interpretat restrittivament. Huwa fil-fatt istitut tipiku tad-dritt medjevali Taljan li ddaħħal fil-kodiċi ritwali tagħna. Mill-Italja, dan l-istitut ġie esportat lejn artijiet oħra u sab terren fertili fi Franza u l-Ġermanja, sakemm ġie abolit mill-kodiċijiet tal-età moderna, meta l-ġuristi bdew iħarsu lejn dan l-istitut bħala ikkumplikat u artifiċjali, li kien joħloq ħafna problemi dwar il-piż tal-prova, il-litispandezza u l-kompetenza territorjali. Filwaqt li ġiet aċċettata fil-Kodiċijiet tal-Baviera (1753), tal-Prussja (1793), u tal-Istati Estensi tal-Italja (1852), kodiċijiet oħrajn injorawh, bħal dawk ta' Napli, ta' Toscana, u ta' Parma. L-istitut ġie mħolli barra mill-kodiċi ta' proċedura Taljan tal-1865, li ġie ppromulgat bħala l-ewwel kodiċi ta' proċedura għall-Italja li kienet għadha kif ġiet unifikata bħala Stat wieħed, għaxar snin wara l-kodiċi Malti.

Illi l-istitut tal-jattanza baqa' jifforma parti mil-liġi Maltija, l-ewwel bħala parti mid-dritt komuni imbagħad bħala parti mill-Kodiċi ta' Organizzazzjoni u Proċedura Ċivili, bħala wieħed minn lista ta' proċedimenti speċjali, li jissemmew fl-Artikoli 403 sa 415.⁴

L-eċċezzjoni ewlenija tal-konvenut f'din il-kawża hi li l-ittra uffiċjali li l-konvenut bagħat lill-attur kienet b'kawtela ġuridika biex jiproteġi l-jeddijiet tiegħu, u għalhekk ma kinitx spontanja imma pprovokata mill-atturi stess.

⁴ **Joseph Baldacchino et. vs. J.J.S. Developers Limited et.** (PA) 30.06.2016 (JRM).

L-element ta' spontanjetà gie ttrattat f'ħafna sentenzi tal-Qrati tagħna kif jidher mill-kawzi li ġejjin:

(i) **John Borg vs. Paolo Borg** (01.07.1946, Kollez. XXXII.i.615):

Fil-25 ta' April, 1945 Paolo Borg ippreżenta protest kontra John Borg biex jilmenta li kien qed jagħmillu konkorenza sleali fl-importazzjoni u bejgħ f'Malta ta' dizinfettant tal-marka Lion Brand. Permezz ta' ittra uffiċjali tat-12 ta' Ġunju, 1945, John Borg interpella lil Paolo Borg biex jwarr jirtira l-pretensjoni tiegħu jew jagħmel il-proċeduri meħtieġa biex jipprovaha. Paolo Borg wieġeb b'ittra uffiċjali tal-21 ta' Ġunju, 1945, fejn għalkemm ma reġax semma konkorenza sleali, reġa' nsista li l-attur ma kellux dritt jimporta d-dizinfettant u għamel riżerva li jfittex lil John Borg għad-danni. Bi protest ieħor tal-15 ta' Ottubru 1945, Paolo Borg ipprotesta kontra importazzjoni ta' kunsinna tad-dizinfettant u pprotesta ruħu għad-danni.

John Borg fetaħ kawża ta' millantazzjoni kontra Paolo Borg. Il-Qorti tal-Kummerċ laqgħet it-talba ta' John Borg u tat xahar żmien biex Paolo Borg jiddeduċi l-pretensjoni tiegħu.

Il-Qorti rrimarkat li kieku l-attur ippretenda li l-konvenut ma jagħmilx użu mill-marka, ma kienx ikun jista' jagħmel il-kawża ta' jattanza billi l-konvenut kien ilu żmien twil ibiegħ merkanzija b'din il-marka.

Il-Qorti tal-Appell ħassret is-sentenza tal-Qorti tal-Kummerċ.

Hija qalet li John Borg ma kellux il-pussess tad-dritt billi beda jbiegħ id-

dizinfettant riċentement filwaqt li Paolo Borg kien ilu żmien twil jagħmel dan. “Il-pussess ta’ dik il-marka kien, għalhekk, tal-appellant, u l-protest minnu magħmul għie provokat mill-fatt riċenti tal-appellat”.

Il-Qorti kompliet tirraġuna li “kif għie ritenut minn din il-Qorti fit-18 ta’ Ottubru 1912 **in re Sammut vs. Grech** (Kollez. Vol. XXI.i.532), il-protest magħmul mill-konvenut *“non è spontaneo, ma provocato da un atto che il convenuto ritiene essere illegale, non riveste il carattere di una millantazione, ma è un atto cautelatorio inteso ad evitare un pregiudizio che il convenuto verrebbe a soffrire”*.

“U din l-istess Qorti, b’sentenza tagħha tas-7 ta’ Diċembru, 1936 **in re Cutajar vs. Spiteri**, wara li affermat il-prinċipju li biex tiġi eżerċitata validament l-azzjoni tal-jattanza l-attur għandu jipprova li għandu l-pussess tal-ħaġa li għaliha qiegħed jeżerċita l-azzjoni, kompliet tgħid illi mhux millantazzjoni għall-finijiet tal-ġudizzju tal-jattanza att kawtelatorju intiż biex jiġi evitat preġudizzju li l-konvenut ikun jista’ jsofri u li jkun provokat minn att li l-konvenut ikun jidhirlu li hu illegali. Wieħed mir-rekwiżiti tal-millantazzjoni huwa ‘che l’atto non costituisca una ragione di necessità o una cautela giuridica’ (Kollez. Vol. X.167); u huwa prinċipju fid-dottrina u fil-ġurisprudenza li meta jkun l-attur fil-ġudizzju tal-jattanza li jkun ipprovoka l-protesti tal-konvenut, l-azzjoni tal-jattanza mhijiex ammissibbli. Kif qal Rodolfo (Alleg. V. para 19) *‘ut intret remedium legis diffamari requiritur spontanea diffamatio sine causa; secus si fiat ex aliquot jure seu causa excludente praesumptionem calumniae’*. Ara wkoll sentenza ta’ din il-Qorti tal-15 ta’ Diċembru, 1941 **in re**

Bongailas vs. Borg u sentenzi hemm citati.”.

(ii) **John Muscat vs. Joseph Cost Chretien** Prim’Awla 31.05.1948 Kollez. XXXIII.ii.287:

John Muscat ħiet libsa lil Joseph Cost Chretien, li ħallas wara diversi interpellazzjonijiet, l-aħħar waħda bl-avukat, b’ittra responsiva tal-5 ta’ April 1948 li fiha wieġeb li kien qed iħallas taħt protesta u b’ħafna allegazzjonijiet dwar il-kwalità tal-manifattura, kif ukoll b’minacci illi ‘l quddiem jipproċedi kontrih għar-restituzzjoni tas-somma mħallsa u għad-danni. Muscat, biex jissalvagwardja r-reputazzjoni tiegħu, għamel kawża ta’ jattanza kontra Chretien. Il-Qorti, wara konsiderazzjoni studjata, iddeċidiet li l-ittra tal-konvenut ma kinitx determinata minn neċessità jew kawtela ġuridika u allura kienet millantazzjoni.

(iii) **Rev. Sac. Don Michele Sammut vs. Chier. Emmanuele Grech** (18.10.1912 Qorti tal-Appell – Kollez. XXI.i.532)

Il-Kapitlu tal-Kollegġjata ta’ Birkirkara ħatar lill-attur bħala Canonico Penitenziere. Il-konvenut ippreżenta protest fil-Kurja li bih allega li kellu drittijiet pozżuri għal dawk tal-attur u illi l-elezzjoni kienet nulla għax il-laqqgħa tal-Kapitlu kellha ssir fil-jum tal-Ħamis, wara li tkun giet kantata l-quddiesa tal-Ispirtu s-Santu, u wara li jkun kantat l-innu, filwaqt li f’dan il-każ il-laqqgħa saret fil-jum tal-Ġimgħa, u mhux il-Ħamis.

Il-Prim'Awla ċaħdet it-talba f'kawza ta' jattanza li għamel l-attur:

“che pertanto all’attore manca un legittimo e vero possesso che si richiede per intitolarlo all’esercizio dell’azione di jattanza e il convenuto non ha fatto nel suo protesto altro che riservare integri i suoi diritti”.

Il-Qorti tal-Appell ikkonfermat is-sentenza tal-ewwel Qorti. Il-protest ma kienx spontanju, imma ipprovokat minn att li l-konvenut kien iqis bħala illegali.

(iv) **Giuseppe Bongailas vs. Grazia Borg** (15.12.1941 XXI.i.131):

Il-konvenuti kienu fil-pussess ta' sqaq għal għadd kbir ta' snin sakemm l-attur impedihom milli jidhlu, u allura għamlulu protest ġudizzjarju. Kemm il-Prim'Awla kif ukoll il-Qorti tal-Appell iddeċidew li din ma kinitx millantazzjoni. (ġurisprudenza kkwotata).

(v) **Lara-Goran Berglund et vs. Hector Spiteri et** (P.A. 03.02.2016):

Il-konvenuti b'żewg ittri legali datati 13 ta' Awwissu, 2014 u 22 ta' Diċembru, 2014 intimaw lill-atturi sabiex ineħħu kostruzzjoni tal-injam mibnija fuq l-arja tal-*penthouse* (proprietà tal-atturi) billi fuq din l-arja l-konvenuti jgawdu servitù li l-arja ma tinbeniex kif jingħad fil-kuntratt tal-akkwist tagħhom tat-2 ta' Jannar, 2004. F'itra uffiċjali tat-3 ta' Lulju, 2015 il-konvenuti irripetew l-istess intimazzjoni.

Il-Qorti qalet li l-fatt ta' kostruzzjoni ta' kamra jew kostruzzjoni tal-injam mill-

atturi kienet sfida għad-drittijiet pretiżi tal-konvenuti li gēgħlithom u ipprovokathom jiddefendu ruħhom billi jirrispondu legalment għall-pretensjonijiet attriċi. Dan ma jikkostitwix pretensjoni spontanja iżda waħda provokata bħala risposta jew difiża għal fatt magħmul kontra d-drittijiet ta' min qed jiddefendi ruħu (ara f'dan is-sens **Buhagiar vs. Busuttil**, App 22/10/1999).⁵

(vi) **Mario Pickard vs. Grace Anderson** (Qorti tal-Appell, 25.11.2011):

“Fil-kuntest tat-tielet element, u cioè, il-ħtiegħa tal-ispontaneatà tal-millantazzjoni, din il-Qorti tosserva li dan hu element diversi drabi ribadit mill-ġurisprudenza. Hekk, fil-kawża, **Pellegrini Petit v. Sammut**, Vol. XXIV.II.358, intqal, b'approvazzjoni ta' dak li jgħid il-ġurista Rodolfo fuq il-materja, li *“allegazioni fatte in propria difesa in atti giudiziali dietro provocazione altrui, non possono servire di base al giudizio in jattanza”*. Dan il-prinċipju gē indikat ukoll mill-Prim' Awla tal-Qorti Ċivili fil-kawża **Grixti vs. Borg**, deciża fit-22 ta' Ottubru, 1982, fejn saret riferenza għad-deċiżjonijiet riportati fil-Vol. III.189, XVI.II.337, XXIV.II.359, XXXII.I.645 u XLIII.II.1146.

Hekk ukoll fil-kawża, **Buhagiar vs. Busuttil**, deciża mill-Prim' Awla tal-Qorti Ċivili fit-22 ta' Ottubru, 1999, intqal li ‘meta l-attur mexxa jew gēieb ‘il quddiem kontra l-konvenut xi pretensjoni, jew iġib raġuni għaliex huwa qiegħed jirrespingi dik il-pretensjoni, allura d-dikjarazzjoni ma tkunx iżjed waħda spontanja, imma tassumi l-kwalità ta' dikjarazzjoni ta' dritt provokata. Il-konvenut f'kazijiet bħal tal-aħħar ikun qed jeżerċita dritt tiegħu”.

Illi l-istess Qorti żiedet tgħid li:

“Il-provokazzjoni sseħħ meta dak li jkun jasserixxi xi dritt fuq haġa fil-pussess ta' ħaddieħor, bħal meta dak li jkun jippretendi li hu proprjetarju assolut ta' xi haġa f'idejn terz.

Jekk it-terz jiċhad din il-pretensjoni u jgħid li dik il-ħaġa hi tiegħu, dak li ressaq il-

⁵ F'dan il-każ partikolari, iżda, l-Qorti xorta sabet li kien hemm millantazzjoni billi l-konvenut ma pprotestax mill-ewwel imma dam snin biex għamel dan.

pretensjoni fl-ewwel lok ma jistax imexxi azzjoni ta' jattanza kontra t-terz, għax l-asserzjoni ta' proprjetà li jkun għamel it-terz tkun giet ipprovokata bil-pretensjoni ta' dak li jkun.”

Illi huwa proprju dan li seħħ fil-każ preżenti. M'hemmx dubbju li l-bitħa tinstab fil-pussess tal-konvenut u li l-atturi fetħu twieqi godda fuqha u għaddew pajpijiet tad-drenagg mill-arja tagħha. Kien b'reazzjoni għal dan l-aġir li l-konvenut ippreżenta l-ittra ufficjali kontra l-atturi. Għalhekk ir-rekwizit tal-ispontanjetà tal-millantazzjoni huwa nieqes.

Għaldaqstant din il-Qorti tikkundanna lill-atturi biex iħallsu l-ispejjeż ta' din il-kawża.

Moqrija.